



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 11-05-2025

സമയം 06.45 AM

### പ്രധാന വാർത്തകൾ

- സൈനിക നടപടി അവസാനിപ്പിക്കാനെടുത്ത തീരുമാനം പാകിസ്ഥാൻ ആവർത്തിച്ച് ലംഘിച്ചതായി വിദേശകാര്യ സെക്രട്ടറി വിക്രം മിസ്രി. പാകിസ്ഥാൻ കാര്യങ്ങളെ കൂടുതൽ ഉത്തരവാദിത്വത്തോടെ കൈകാര്യം ചെയ്യണമെന്നും മിസ്രി.
- ഗുജറാത്തിലും പഞ്ചാബിലും ഇന്നലെ രാത്രിയും ബ്ലാക്ക് ഔട്ട് ഏർപ്പെടുത്തി.
- വളാഞ്ചേരിയിൽ എട്ട് പേരുടെ നിപ പരിശോധനാഫലം കൂടി നെഗറ്റീവായതായി മന്ത്രി വീണാജോർജ്ജ്.
- ഇന്ന് ലോക മാതൃദിനം.
- ത്രിരാഷ്ട്ര വനിതാ ഏകദിന ക്രിക്കറ്റ് ടൂർണ്ണമെന്റ് ഫൈനലിൽ ഇന്ത്യ ഇന്ന് ശ്രീലങ്കയെ നേരിടും.

### വാർത്തകൾ വിശദമായി

ഇന്ത്യയും പാകിസ്ഥാനും അതിർത്തിയിലെ സൈനിക നടപടി അവസാനിപ്പിക്കാനെടുത്ത തീരുമാനം പാകിസ്ഥാൻ ആവർത്തിച്ച് ലംഘിച്ചതായി വിദേശകാര്യ സെക്രട്ടറി വിക്രം മിസ്രി വെളിപ്പെടുത്തി. പാകിസ്ഥാന്റെ നീക്കത്തിന് ഇന്ത്യൻ സേന തക്ക തിരിച്ചടി നൽകിയതായും അദ്ദേഹം രാത്രി വൈകി ന്യൂഡൽഹിയിൽ മാധ്യമങ്ങളെ അറിയിച്ചു.

ധാരണാലംഘനത്തെ അതീവ ഗുരുതരമായാണ് ഇന്ത്യ കാണുന്നതെന്ന് മിസ്രി വ്യക്തമാക്കി. ആക്രമണ സാഹചര്യത്തെ ഗൗരവത്തോടെയും, ഉത്തരവാദിത്വത്തോടെയും കൈകാര്യം ചെയ്യാനും ഉചിതമായ നടപടിയെടുക്കാനും പാകിസ്ഥാനോട് ആവശ്യപ്പെട്ടതായും വിക്രം മിസ്രി പറഞ്ഞു.

പുതിയ സംഭവ വികാസങ്ങളുടെ പശ്ചാത്തലത്തിൽ ഇന്ത്യൻ സൈന്യം അതീവജാഗ്രത പുലർത്തിവരികയാണ്. നിയന്ത്രണരേഖയിലെയും രാജ്യാന്തര അതിർത്തിയിലെയും പാകിസ്ഥാന്റെ നീക്കത്തിന് ഉചിതമായ മറുപടി നൽകാൻ സൈന്യത്തിന് നിർദ്ദേശം നൽകിയിട്ടുണ്ട്.

കഴിഞ്ഞ ഏതാനും ദിവസങ്ങളായി അതിർത്തിയിൽ തുടരുന്ന സൈനിക നടപടി അവസാനിപ്പിക്കാൻ ഇന്നലെ വൈകിട്ട് ഇരുരാജ്യങ്ങളുടെയും മിലിറ്ററി ഓപ്പറേഷൻസ് ഡയറക്ടർ ജനറൽമാരുടെ ചർച്ചയിലാണ് ധാരണയായത്. വെടിനിർത്തൽ തീരുമാനത്തിന് മണിക്കൂറുകൾക്കകം പാകിസ്ഥാന്റെ ഭാഗത്തു നിന്ന് ലംഘനം ഉണ്ടാവുകയായിരുന്നു.

പാകിസ്ഥാനുമായി അതിർത്തി പങ്കിടുന്ന സംസ്ഥാനങ്ങളിലെ ചീഫ് സെക്രട്ടറിമാരുമായി ആഭ്യന്തര സെക്രട്ടറി ഗോവിന്ദ് മോഹൻ വിഡിയോ കോൺഫറൻസിലൂടെ യോഗം ചേർന്നു. ജാഗ്രത പാലിക്കാനും സുരക്ഷാ സജ്ജീകരണങ്ങൾ തുടരാനും ആഭ്യന്തര സെക്രട്ടറി ആവശ്യപ്പെട്ടു.



ഗുജറാത്തിലെ കച്ച് ഉൾപ്പെടെ അതിർത്തി ജില്ലകളിൽ ഗവൺമെന്റ് കഴിഞ്ഞ രാത്രി ബ്ലാക്ക് ഔട്ട് ഏർപ്പെടുത്തി. വ്യോമാതിർത്തി ലംഘിച്ച് ഒട്ടേറെ ഡ്രോണുകൾ പ്രത്യക്ഷപ്പെട്ടതിനെ തുടർന്നാണ് നടപടിയെന്ന് ഗുജറാത്ത് ഗവൺമെന്റ് അറിയിച്ചു. ബനസ്കന്ത, ദേവഭൂമി ദ്വാരക, ജാംനഗർ, പത്താൻ ജില്ലകളിലും ബ്ലാക്ക് ഔട്ട് ഏർപ്പെടുത്തിയിരുന്നു.

വെടിനിർത്തൽ ധാരണ പാകിസ്ഥാൻ ലംഘിച്ചതിനെ തുടർന്ന് പഞ്ചാബിലെ അതിർത്തി ജില്ലകളായ അമൃത്സർ, ഗുരുദാസ്പൂർ, പത്താൻകോട് എന്നിവിടങ്ങളിലും ബ്ലാക്ക് ഔട്ട് തുടർന്നു.



ഇന്ന് ദേശീയ സാങ്കേതിക ദിനം. 1998-ൽ രാജസ്ഥാനിലെ പൊഖ്റാനിൽ ഇന്ത്യ നടത്തിയ വിജയകരമായ ആണവപരീക്ഷണത്തിന്റെ ഓർമ്മയ്ക്കായാണ് എല്ലാ വർഷവും മെയ് 11 ദേശീയ സാങ്കേതിക ദിനം ആചരിക്കുന്നത്. ദൈനംദിന ജീവിതത്തിൽ സാങ്കേതികവിദ്യയുടെ പങ്ക് വ്യക്തമാക്കാനും ശാസ്ത്ര സാങ്കേതിക താൽപര്യത്തെ പ്രോത്സാഹിപ്പിക്കുന്നതിനും ദേശീയ സാങ്കേതിക ദിനം ലക്ഷ്യമിടുന്നു.



മൻ കീ ബാത്ത് എന്നത് വേറിട്ട ആശയമാണെന്നും, ഇതിലൂടെ പ്രധാനമന്ത്രി നരേന്ദ്രമോദി റേഡിയോ എന്ന മാധ്യമത്തെ പുനരുജ്ജീവിപ്പിച്ചതായും കേന്ദ്രസഹമന്ത്രി ചന്ദ്രശേഖർ പെമ്മസാനി അഭിപ്രായപ്പെട്ടു. 'മൻ കീ ബാത്ത്' ക്വിസ് മത്സരം നാലാം സീസണിൽ വിജയികളായ വിദ്യാർത്ഥികളെ അനുമോദിക്കുന്ന ചടങ്ങ് തിരുവനന്തപുരത്ത് ഉദ്ഘാടനം ചെയ്യുകയായിരുന്നു പെമ്മസാനി.



തിരഞ്ഞെടുപ്പ് പ്രക്രിയ കൂടുതൽ ശക്തിപ്പെടുത്തുന്നതിന്റെ ഭാഗമായി രാഷ്ട്രീയ പാർട്ടികളുമായി മുഖ്യ തിരഞ്ഞെടുപ്പ് കമ്മീഷണർ ഗ്യാനേഷ് കുമാർ കൂടിക്കാഴ്ച തുടരുന്നു. ഇന്നലെ CPIM അഖിലേന്ത്യാ ജനറൽ സെക്രട്ടറി MA ബേബിയുമായി അദ്ദേഹം ചർച്ച നടത്തി. BJP അധ്യക്ഷൻ JP നദ്യ, BSP നേതാവ് മായാവതി തുടങ്ങിയവരുമായി നേരത്തെ കമ്മീഷണർ ചർച്ച നടത്തിയിരുന്നു.



കേരള തീരത്ത് തെക്കുപടിഞ്ഞാറൻ കാലവർഷം ഈ മാസം 27 ഓടെ എത്തിയേക്കുമെന്ന് കേന്ദ്ര കാലാവസ്ഥാ വകുപ്പ് അറിയിച്ചു. പതിവ് കാലവർഷാരംഭത്തിന് അഞ്ച് ദിവസം നേരത്തെ മഴക്കാലം എത്തുമെന്നാണ് വിലയിരുത്തൽ. കാലവർഷം സാധാരണയിലും കൂടുതലായിരിക്കുമെന്നും IMD കണക്കാക്കുന്നു.



മലപ്പുറം വളാഞ്ചേരിയിലെ നിപ ബാധിതയുടെ സമ്പർക്കപ്പെട്ടികയിൽ ഉൾപ്പെട്ട എട്ട് പേരുടെ പരിശോധനാഫലം കൂടി നെഗറ്റീവായതായി മന്ത്രി വീണാജോർജ്ജ് അറിയിച്ചു. ഇതോടെ പരിശോധിച്ച 25 സാമ്പിളുകളിലും വൈറസ് സാന്നിധ്യം കണ്ടെത്തിയില്ല. ഇന്നലെ 37 പേരെ പുതുതായി സമ്പർക്കപ്പെട്ടികയിൽ ഉൾപ്പെടുത്തി.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ.

...(വോയ്സ്).....

പെരിന്തൽമണ്ണയിലെ സ്വകാര്യ ആശുപത്രിയിൽ ചികിത്സയിൽ കഴിയുന്ന രോഗബാധിതയ്ക്ക് വെള്ളിയാഴ്ചയും ഇന്നലെയും ഓരോ ഡോസ് മോണോക്ലോണൽ ആന്റിബോഡി നൽകി. രോഗി ഗുരുതരാവസ്ഥയിൽ തന്നെ തുടരുകയാണ്.

രോഗലക്ഷണങ്ങളോടെ ആറു പേരാണ് ഇപ്പോൾ ചികിത്സയിൽ കഴിയുന്നത്. ഇവരിൽ രണ്ടു പേർ തീവ്രപരിചരണ വിഭാഗത്തിലാണ്. ഇന്നലെ നിലമ്പൂർ ജില്ലാ ആശുപത്രിയിൽ നിന്ന്, മഞ്ചേരി മെഡിക്കൽ കോളജ് ആശുപത്രിയിലേക്ക് മാറ്റിയ വ്യക്തിയെയും ICU വിലാണ് പ്രവേശിപ്പിച്ചത്. സമ്പർക്കപ്പെട്ടിടയിൽ ഉൾപ്പെട്ട് രോഗലക്ഷണങ്ങൾ പ്രകടിപ്പിച്ച മറ്റ് അഞ്ച് പേർക്കും വിദഗ്ധ ചികിത്സ നൽകി വരികയാണ്.

വിവിധ വകുപ്പുകളുടെ ഏകോപനത്തോടെ മലപ്പുറം ജില്ലയിൽ ജോയിന്റ് ഔദ്യോഗിക ഇൻവെസ്റ്റിഗേഷൻ ആരംഭിച്ചു. പനി സർവ്വെയുടെ ഭാഗമായി 1,781 വീടുകളിൽ ആരോഗ്യപ്രവർത്തകർ എത്തിയതായി മന്ത്രി അറിയിച്ചു.



ഏകഭാരതം ശ്രേഷ്ഠ ഭാരതം എന്ന മഹത്തായ ആശയമാണ് രാജ്യത്തിന്റേതെന്ന് ഗവർണ്ണർ രാജേന്ദ്ര വിശ്വനാഥ അർലേക്കർ പറഞ്ഞു. സംസ്കൃത ഭാരതിയുടെ കേരള ഘടകമായ വിശ്വസംസ്കൃത പ്രതിഷ്ഠാൻ സംസ്ഥാന സമ്മേളനം കോഴിക്കോട്ട് ഉദ്ഘാടനം ചെയ്യുകയായിരുന്നു അദ്ദേഹം. സംസ്കൃത ഭാരതി ദേശീയ ജനറൽ സെക്രട്ടറി സത്യാനന്ദ ഭാരതി ചടങ്ങിൽ മുഖ്യപ്രഭാഷണം നടത്തി. പണ്ഡിത രത്ന പുരസ്കാരം പ്രൊഫ. K.Vവാസുദേവന് ഗവർണ്ണർ സമ്മാനിച്ചു. ചിന്മയ മിഷൻ ആചാര്യൻ സ്വാമി ജിതാത്മാനാനന്ദ അനുഗ്രഹ പ്രഭാഷണം നടത്തി.



സപ്തകോ സ്കൂൾ മാർക്കറ്റുകളുടെ സംസ്ഥാനതല ഉദ്ഘാടനം നാളെ രാവിലെ തിരുവനന്തപുരത്ത് മന്ത്രി G.R അനിൽ നിർവഹിക്കും. സംസ്ഥാനത്തെ എല്ലാ താലൂക്കുകളിലും തെരഞ്ഞെടുത്ത സൂപ്പർമാർക്കറ്റുകളും പീപ്പിൾസ് ബസാറുകളും കേന്ദ്രീകരിച്ച് സ്കൂൾ മാർക്കറ്റുകൾ ആരംഭിക്കും. വിദ്യാർഥികൾക്ക് ആവശ്യമായ പഠനോപകരണങ്ങൾ 17 ശതമാനം വരെ വിലക്കുറവിൽ സ്കൂൾ മാർക്കറ്റുകളിൽ ലഭ്യമാക്കും.



കർഗിൽ യുദ്ധത്തിൽ വീരമൃത്യു വരിച്ച ക്യാപ്റ്റൻ വിക്രമിന്റെ പിതാവ് റിട്ട. ലെഫ്റ്റനന്റ് കേണൽ PKP വിശ്വനാഥ പണിക്കർ അന്തരിച്ചു. അദ്ദേഹത്തിന് 82 വയസ്സായിരുന്നു. കോഴിക്കോട് പന്നിയങ്കരയിലെ ഫ്ലാറ്റിലായിരുന്നു അന്ത്യം. 1965 ലെയും 1971 ലെയും ഇന്ത്യ- പാക് യുദ്ധങ്ങളിൽ വിശ്വനാഥ പണിക്കർ പങ്കെടുത്തിരുന്നു. വാർദ്ധക്യസഹജമായ അസുഖങ്ങളെ തുടർന്ന് വിശ്രമത്തിലായിരുന്നു അദ്ദേഹം. സംസ്കാരം വൈകിട്ട് ഏഴിന് കോഴിക്കോട് മാനാരി ശ്മശാനത്തിൽ നടത്തും.



ഇടുക്കി പണിക്കൻകുടി കൊമ്പിടിഞ്ഞാലിനു സമീപം നാലംഗ കുടുംബത്തെ വീടിനുള്ളിൽ പൊള്ളലേറ്റ് മരിച്ച നിലയിൽ കണ്ടെത്തി. തെള്ളിപ്പടവിൽ അനീഷിന്റെ ഭാര്യ ശുഭ , മക്കളായ അഭിനന്ദ്, അഭിനവ്, ശുഭയുടെ മാതാവ് പൊന്നമ്മ എന്നിവരാണ് മരിച്ചത്. വെള്ളിയാഴ്ച രാത്രിയാണ് സംഭവം എന്ന് കരുതുന്നു. വീട് പൂർണ്ണമായി കത്തിയ നിലയിലാണ്.



മലപ്പുറം തൃക്കലങ്ങോട് മരത്താണിയിൽ സ്വകാര്യ ബസും കാറും കൂട്ടിയിടിച്ച് റിട്ട. പ്രിൻസിപ്പൽ മരിച്ചു. കാർ ഓടിച്ചിരുന്ന മണ്ണാർക്കാട് MES കല്ലടി ഹയർ സെക്കൻഡറി സ്കൂൾ മുൻ പ്രിൻസിപ്പൽ എടപ്പറ്റ വെളിയഞ്ചേരി മുഹമ്മദ് റഫീഖ് ആണ് മരിച്ചത്.



ത്രിരാഷ്ട്ര വനിതാ ഏകദിന ക്രിക്കറ്റ് ടൂർണ്ണമെന്റ് ഫൈനൽ പോരാട്ടത്തിൽ ഇന്ത്യ ഇന്ന് ശ്രീലങ്കയെ നേരിടും. രാവിലെ പത്തിന് കൊളംബോയിലെ പ്രേമദാസ സ്റ്റേഡിയത്തിലാണ് മത്സരം.



ഖേലോ ഇന്ത്യ യൂത്ത് ഗെയിംസിൽ മഹാരാഷ്ട്ര കുതിപ്പ് തുടരുന്നു. 27 സ്വർണവും 22 വെള്ളിയും ഉൾപ്പെടെ 74 മെഡലുകളാണ് മഹാരാഷ്ട്ര നേടിയത് . 14 സ്വർണം ഉൾപ്പെടെ 39 മെഡൽ നേടിയ കർണാടകയാണ് രണ്ടാം സ്ഥാനത്ത്. 23 മെഡലുകൾ നേടിയ രാജസ്ഥാൻ മൂന്നാം സ്ഥാനത്താണ്.



കേരള പ്രീമിയർ ലീഗ് ഫുട്ബോൾ ഗ്രാന്ഡ് ഫിനാലെയിൽ ഇന്ന് കേരള പോലീസ്, മുത്തൂറ്റ് ഫുട്ബോൾ അക്കാദമിയെ നേരിടും. കോഴിക്കോട് EMS കോർപ്പറേഷൻ സ്റ്റേഡിയത്തിൽ വൈകിട്ട് ഏഴരയ്ക്കാണ് കിക്കോഫ്.



K സുധാകരനെ KPCC പ്രസിഡന്റ് സ്ഥാനത്ത് നിന്ന് നീക്കിയതിലൂടെ കേരളത്തിലെ കോൺഗ്രസ് കഴിഞ്ഞ കുറെക്കാലമായി സമുദായ വിരുദ്ധ പാർട്ടിയായി മാറിയെന്നത് ഒരിക്കൽക്കൂടി തെളിയിച്ചിരിക്കുകയാണെന്ന് SNDP യോഗം ജനറൽ സെക്രട്ടറിവെള്ളാപ്പള്ളി നടേശൻ ആരോപിച്ചു. C.കേശവന്റെ

കോഴഞ്ചേരി പ്രസംഗം 90-ാം വാർഷികത്തോട് അനുബന്ധിച്ച് പുറത്തിറക്കിയ ലേഖനത്തിലാണ് ആരോപണം.



വിദ്യാഭ്യാസ മേഖലയിൽ നിർമ്മിത ബുദ്ധി സാങ്കേതിക വിദ്യ അറിഞ്ഞ് ഉപയോഗിക്കുമ്പോൾ പഠനം കൂടുതൽ മെച്ചപ്പെടുമെന്ന് കൈറ്റ് CEO K. അൻവർ സാദത്ത് പറഞ്ഞു. കോഴിക്കോട്ട് 'എന്റെ കേരളം' പ്രദർശന-വിപണന മേളയിലെ 'A.I കാലത്തെ പഠനവും ജോലിയും' സെമിനാർ ഉദ്ഘാടനം ചെയ്യുകയായിരുന്നു അൻവർ സാദത്ത്.



ഇടുക്കി ജില്ലയിലെ ചരിത്ര പ്രസിദ്ധമായ മംഗളാദേവി ക്ഷേത്രത്തിലെ ചിത്രാപൗർണ്ണമി ഉത്സവം നാളെ നടത്തും. ഭക്തർക്ക് യാത്രാ സൗകര്യം ലഭ്യമാക്കാൻ മുന്നൊരുക്കങ്ങൾ പൂർത്തിയാക്കിയതായി ജില്ലാ ഭരണകൂടം അറിയിച്ചു.



സ്വാതി തിരുനാൾ ജയന്തിയോടനുബന്ധിച്ച് ആകാശവാണിയുടെ കേരള നിലയങ്ങൾ സംയുക്തമായി സംഘടിപ്പിക്കുന്ന സ്വാതി തിരുനാൾ സംഗീതോത്സവത്തിന്റെ ഭാഗമായ സംഗീതാർച്ചന രാവിലെ തിരുവനന്തപുരം കോട്ടയ്ക്കകം ലെവി ഹാളിൽ ആരംഭിക്കും. രാവിലെ ഒൻപതു മുതൽ ആകാശവാണിയുടെ കേരള നിലയങ്ങൾ പരിപാടി തത്സമയം പ്രക്ഷേപണം ചെയ്യും.



आकाशवाणी

News Reader: അനിൽ ചന്ദ്രൻ  
News Team: ഫസ്ത ഫാത്തിമ, രജിന കെ  
DEO: ഷീബ